

हिन्दी प्रादेशिक समाचार

आकाशवाणी चंडीगढ़

(तिथि 31 दिसंबर 2025, समय 1305 (05 मिनट))

मुख्यमंत्री नायब सिंह सैनी कल वैकुंठ एकादशी के अवसर पर कुरुक्षेत्र में तिरुमला तिरुपति देवस्थानम श्री वैकटेश्वर स्वामी मंदिर में नतमस्तक हुए। उन्होंने श्री विष्णु भगवान के गर्भ गृह की परिक्रमा की और विधिपूर्वक पूजा अर्चना करते हुए गर्भगृह के दर्शन किए। मुख्यमंत्री ने अर्चिका स्वामी जी हर्षा व शेषु स्वामी से वैकुंठ एकादशी और गर्भ गृह के बारे में विस्तार से जानकारी ली।

मंदिर में पूजा अर्चना के बाद मुख्यमंत्री ने कहा कि धर्मक्षेत्र कुरुक्षेत्र में तिरुपति श्री वैकटेश्वर स्वामी मंदिर का निर्माण उत्तर भारत के भगवान वैकटेश्वर के श्रद्धालुओं के लिए कराया गया है। उन्होंने कहा कि मानव जाति के उत्थान के लिए भगवान श्री कृष्ण ने गीता का उपदेश भी इसी धरा से दिया था। अब इस धरा पर विष्णु भगवान के दर्शन भी संभव हुए हैं।

शिक्षा मंत्रालय ने प्रधानमंत्री की युवा लेखक मार्गदर्शन स्कीम पीएम-युवा के तीसरे चरण की प्रतियोगिता के परिणाम घोषित कर दिए हैं। इसके अंतर्गत 22 भारतीय भाषाओं और अंग्रेजी की 43 कृतियों का चयन किया गया है। चयनित कृतियों को छह महीने के भीतर पुस्तक का रूप दिया जाएगा। प्रत्येक चयनित लेखक को प्रति माह पचास हजार रुपये की छात्रवृत्ति और प्रकाशित पुस्तक पर 10 प्रतिशत की आजीवन रॉयल्टी भी प्राप्त होगी। पुस्तकों का पहला सेट अगले वर्ष प्रकाशित किया जाएगा।

भिवानी में हरियाणा रोडवेज के बड़े में जल्द 25 नई बीएस-6 बसें शामिल होंगी। नए उत्सर्जन मानक के अनुरूप यह बसें बढ़ते प्रदूषण को देखते हुए लाई गई हैं। हमारे संवाददाता ने बताया है कि धीरे धीरे प्रदूषण फैलानी वाली बसें को बाहर कर दिया जाएगा। फिलहाल यह सभी बसें नए रूट पर चलेंगी। नई बसें आने से यात्रियों का सफर भी आरामदायक होगा।

चंडीगढ़ और हरियाणा में आज कई जगहों पर घने से बहुत घना कोहरा पड़ रहा है। जिससे रेल और हवाई सेवा प्रभावित हुई है। अधिकतर रेलगाड़ियां देरी से चल रही हैं। मौसम विभाग ने कहा है कि कल और पहली जनवरी को कुछ जगहों पर हल्की से मध्यम बारिश होने की संभावना है और उसके बाद राज्य में मौसम शुष्क रहने की संभावना है। अगले 2 दिनों के दौरान न्यूनतम तापमान में धीरे-धीरे 2 से 3 डिग्री सेल्सियस की बढ़ोतरी होगी और उसके बाद अगले 3 दिनों में राज्य में 2 से 3 डिग्री सेल्सियस की गिरावट आएगी।

नववर्ष 2026 के आगमन को लेकर चंडीगढ़, पंचकूला, मोहाली और गुरुग्राम सहित हरियाणा में तैयारियां जोरों पर हैं। नए साल के जश्न पर सुगम यातायात सुनिश्चित करने और सुरक्षा के लिए विशेष इंतजाम किए गए हैं।

हरियाणा में नए साल के पहले दिन से सभी सरकारी और निजी स्कूल 15 दिन के लिए बंद रहेंगे। शिक्षा विभाग ने इस संबंध में अधिसूचना जारी कर दी है। यह अवकाश सभी कक्षाओं के लिए होगा। शिक्षा विभाग द्वारा जारी आदेशों में कहा गया है कि सभी सरकारी और निजी स्कूलों में 1 जनवरी से 15 जनवरी तक शीतकालीन अवकाश रहेगा। 16 जनवरी से सभी स्कूल नियमित रूप से खुलेंगे। हालांकि, शीतकालीन अवकाश के दौरान दसवीं और बारहवीं कक्षा के विद्यार्थियों को प्रैक्टिकल के लिए पूर्व निर्धारित शेड्यूल के अनुसार स्कूल में बुलाया जा सकेगा। जींद के जिला मौलिक शिक्षा अधिकारी महेंद्र सिंह ने बताया कि माध्यमिक शिक्षा निदेशालय ने लगातार बढ़ती ठंड के मद्देनजर यह फैसला लिया है। सभी जिला शिक्षा अधिकारियों, खंड शिक्षा अधिकारियों, जिला मौलिक शिक्षा अधिकारियों, खंड मौलिक शिक्षा अधिकारियों और स्कूल मुखियों को इस संबंध में निर्देश जारी कर दिया गया है। सभी शिक्षा अधिकारियों को अपने अधीनस्थ विद्यालयों में आदेश का सख्ती से अनुपालना सुनिश्चित करने का निर्देश दिया गया है। आदेश का उल्लंघन करने वाले विद्यालयों पर कड़ी कार्रवाई की जाएगी।

उन्होंने बताया –

महेंद्र सिंह -30 सेकंड

भारत ने श्रीलंका को पांचवे महिला ट्वेंटी-ट्वेंटी क्रिकेट मुकाबले में 15 रन से हरा कर श्रृंखला पांच-शून्य से जीत ली है। भारत ने पहले बल्लेबाजी करते हुए 175 रन बनाए। जवाब में, श्रीलंका की टीम निर्धारित बीस ओवर में सात विकेट पर 160 रन ही बना सकी। कप्तान हरमनप्रीत कौर को प्लेयर ऑफ द मैच और शफाली वर्मा को प्लेयर ऑफ द सीरीज घोषित किया गया।
